

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvye yuddhakāṇḍē*

**॥ saptaviṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ saptaviṃśaḥ sargaḥ ॥

vānarasainyasya pradhānayūthapatināṃ paricayaḥ

tāmstu tē sampravakṣyāmi  
prēkṣamāṇasya yūthapān |  
rāghavārthē parākrāntā  
yē na rakṣanti jīvitam || 6.27.1 ||

snigdḥā yasya bahuvyāmā  
dīrghalāṅgūlamāśritāḥ |  
tāmrāḥ pītāḥ sitāḥ śvētāḥ  
prakīrṇā ghōrakarmaṇaḥ || 6.27.2 ||

pragrḥītāḥ prakāśantē  
sūryasyēva marīcayaḥ |  
pṛthivyāṃ cānukṣyantē  
harō nāmaiṣa vānaraḥ || 6.27.3 ||

yaṃ pṛṣṭhatō'nugacchanti  
śataśō'tha sahasraśaḥ |  
vṛkṣānudyamya sahasā  
laṅkārōhaṇatatparāḥ || 6.27.4 ||

yūthapā harirājasya  
kiṅkarāḥ samupasthitāḥ |  
nīlāniva mahāmēghāṃ -  
stiṣṭhatō yāṃstu paśyasi || 6.27.5 ||

asitāñjanasaṅkāśān  
yuddhē satyaparākramān |  
asaṅkhyēyānanirdēśān  
paraṃ pāramivōdadhēḥ || 6.27.6 ||

parvatēṣu ca yē kēcid  
viṣayēṣu nadīṣu ca |  
ētē tvāmabhivartantē  
rājannṛkṣāḥ sudāruṇāḥ || 6.27.7 ||

ēṣāṃ madhyē sthitō rājan  
bhīmākṣō bhīmadarśanaḥ |  
parjanya iva jīmūtaiḥ  
samantāt parivāritaḥ || 6.27.8 ||

ṛkṣavantam giriśrēṣṭha -  
madhyāstē narmadāṃ piban |  
sarvarkṣāṇāmadhipati -  
rdhūmrō nāmaīṣa yūthapaḥ || 6.27.9 ||

yavīyānasya tu bhrātā  
paśyainaṃ parvatōpamam |  
bhrātrā samānō rūpēṇa  
viśiṣṭastu parākramē || 6.27.10 ||

sa ēṣa jāmbavān nāma  
 mahāyūthapayūthapaḥ |  
 praśāntō guruvartī ca  
 samprahārēṣvamarṣaṇaḥ || 6.27.11 ||

ētēna sāhyaṃ tu mahat  
 kṛtaṃ śakrasya dhīmatā |  
 daivāsūrē jāmbavatā  
 labdhāśca bahavō varāḥ || 6.27.12 ||

āruhya parvatāgrēbhyō  
 mahābhraVIPulāḥ śilāḥ |  
 muñcanti vipulākārā  
 na mṛtyōrudvijanti ca || 6.27.13 ||

rākṣasānāṃ ca sadṛśāḥ  
 piśācānāṃ ca rōmaśāḥ |  
 ētasya saīnyā bahavō  
 vicarantyamitaujasaḥ || 6.27.14 ||

ya ēnamabhisaṃrabdhaṃ  
 plavamānamavasthitam |  
 prēkṣantē vānarāḥ sarvē  
 sthitā yūthapayūthapam || 6.27.15 ||

ēṣa rājan sahasrākṣaṃ  
 paryupāstē harīśvaraḥ |  
 balēna balasaṃyuktō  
 dambhō nāmaiṣa yūthapaḥ || 6.27.16 ||

yaḥ sthitaṃ yōjanē śailaṃ  
gacchan pārśvēna sēvatē |  
ūrdhvaṃ tathaiva kāyēna  
gataḥ prāpnōti yōjanam || 6.27.17 ||

yasmāt tu paramaṃ rūpaṃ  
catuṣpātsu na vidyatē |  
śrutaḥ sannādanō nāma  
vānarāṇāṃ pitāmahaḥ || 6.27.18 ||

yēna yuddhaṃ tadā dattaṃ  
raṇē śakrasya dhīmatā |  
parājayaśca na prāptaḥ  
sō'yaṃ yūthapayūthapaḥ || 6.27.19 ||

yasya vikramamāṇasya  
śakrasyēva parākramaḥ |  
ēṣa gandharvakanyāyā -  
mutpannaḥ kṛṣṇavartmanā || 6.27.20 ||

tadā dēvāsurē yuddhē  
sāhyārthaṃ tridivaukasām |  
yatra vaiśravaṇō rājā  
jambūmupaniṣēvatē || 6.27.21 ||

yō rājā parvatēndrāṇāṃ  
bahukinnarasēvinām |  
vihārasukhadō nityaṃ  
bhrātustē rākṣasādhipa || 6.27.22 ||

tatraiṣa ramatē śrīmān  
balavān vānarōttamaḥ |  
yuddhēṣvakatthanō nityaṃ  
krathanō nāma yūthapaḥ || 6.27.23 ||

vṛtaḥ kōṭisahasrēṇa  
harīṇāṃ samavasthitaḥ |  
ēṣaivāśaṃsatē laṅkāṃ  
svēnānikēna marditum || 6.27.24 ||

yō gaṅgāmanuparyēti  
trāsayan gajayūthapān |  
hastināṃ vānarāṇāṃ ca  
pūrvavairamanusmaran || 6.27.25 ||

ēṣa yūthapatirnētā  
garjan giriguhāśayaḥ |  
gajān rōdhayatē vanyā -  
nārujaṃśca mahīruhān || 6.27.26 ||

harīṇāṃ vāhinīmukhyō  
nadīṃ haimavatīmanu |  
uśīrabījamāśritya  
mandaraṃ parvatōttamam || 6.27.27 ||

ramatē vānaraśrēṣṭhō  
divi śakra iva svayam |  
ēnaṃ śatasahasrāṇāṃ  
sahasramabhivartatē || 6.27.28 ||

vīryavikramadr̥ptānāṃ  
naratām bāhuśālinām |  
sa ēṣa nētā caitēṣām  
vānarāṇām mahātmanām || 6.27.29 ||

sa ēṣa durdharō rājan  
pramāthī nāma yūthapaḥ |  
vātēnevōddhataṃ mēghaṃ  
yamēnamanupaśyasi || 6.27.30 ||

anīkamapi saṃrabdhaṃ  
vānarāṇām tarasvinām |  
uddhūtamaruṇābhāsaṃ  
pavanēna samantataḥ || 6.27.31 ||

vivartamānaṃ bahuśō  
yatraitadbahulaṃ rajaḥ |  
ētē'sitamukhā ghōrā  
gōlāṅgūlā mahābalāḥ || 6.27.32 ||

śataṃ śatasahasrāṇi  
dr̥ṣṭvā vai sētubandhanam |  
gōlāṅgūlaṃ mahārāja  
gavākṣaṃ nāma yūthapam || 6.27.33 ||

parivāryābhinardantē  
laṅkāṃ marditumōjasā |  
bhramarācaritā yatra  
sarvakālaphaladrumāḥ || 6.27.34 ||

yaṃ sūryastulyavarṇābha -  
 manuparyēti parvatam |  
 yasya bhāsā sadā bhānti  
 tadvarṇā mṛgapakṣiṇaḥ || 6.27.35 ||

yasya prasthaṃ mahātmānō  
 na tyajanti maharṣayaḥ |  
 sarvakāmaphalā vṛkṣāḥ  
 sadā phalāsamanvitāḥ || 6.27.36 ||

madhūni ca mahārḥāṇi  
 yasmin parvatasattamē |  
 tatraiṣa ramatē rājan  
 ramyē kāñcanaparvatē || 6.27.37 ||

mukhyō vānaramukhyānāṃ  
 kēsari nāma yūthapaḥ |  
 ṣaṣṭirgirisahasrāṇi  
 ramyāḥ kāñcanaparvatāḥ || 6.27.38 ||

tēṣāṃ madhyē girivara -  
 stvamivānagha rakṣasām |  
 tatraikē kapilāḥ śvētā -  
 stāmrāsyā madhupiṅgalāḥ || 6.27.39 ||

nivasantyantimagirau  
 tīkṣṇadaṃṣṭrā nakhāyudhāḥ |  
 siṃhā iva caturdaṃṣṭrā  
 vyāghrā iva durāsadāḥ || 6.27.40 ||

sarvē vaiśvānarasamā  
 jvaladāśīviṣōpamāḥ |  
 sudīrghāñcitalāṅgūlā  
 mattamātaṅgasannibhāḥ || 6.27.41 ||

mahāparvatasankāśā  
 mahājīmūtaniḥsvanāḥ |  
 vṛttapiṅgalanētrā hi  
 mahābhīmagatisvanāḥ || 6.27.42 ||

mardayantīva tē sarvē  
 tasthurlaṅkāṃ samīkṣya tē |  
 ēṣa caiśāmadhipati -  
 rmadhyē tiṣṭhati vīryavān || 6.27.43 ||

jayārthī nityamāditya -  
 mupatiṣṭhati vīryavān |  
 nāmnā pṛthivyāṃ vikhyātō  
 rājañsatabalīti yaḥ || 6.27.44 ||

ēṣaivāśaṃsatē laṅkāṃ  
 svēnānikēna marditum |  
 vikrāntō balavāñchūraḥ  
 pauruṣē svē vyavasthitaḥ || 6.27.45 ||

rāmapriyārthaṃ prāṇānāṃ  
 dayāṃ na kurutē hariḥ |  
 gajāḥ gavākṣō gavayō  
 nalō nīlaśca vānaraḥ || 6.27.46 ||

ēkaikamēva yōdhānāṃ  
kōṭibhirdaśabhirvṛtaḥ |  
tathānyē vānaraśrēṣṭhā  
vindhyaparvatavāsinaḥ |  
na śakyantē bahutvāt tu  
saṅkhyātuṃ laghuvikramāḥ || 6.27.47 ||

sarvē mahārāja mahāprabhāvāḥ  
sarvē mahāśailanikāśakāyāḥ |  
sarvē samarthāḥ pṛthivīm kṣaṇēna  
kartuṃ pravidhvastavikīrṇaśailām || 6.27.48 ||

|| ityārṣē śrīmadrāmāyaṇē vālmikīyē ādikāvye  
yuddhakāṇḍē saptaviṃśaḥ sargaḥ ||